

አካላዊ ምትእክኻብ ወጊድ ኢልና፡

ሓሳብ ነመንጩ፡ ብሓሳብ ንካታዕ፡ ኣብ ሓሳብ ንወደብ፡

ኣጋጢሙና ዘሎ ሃገራዊ ፖለቲካዊ ስቅያት ብጌጋ ወይ ብመርገም ዝመጽእ ኣይኮነን። ኮነ ኢልካ ብዕላማ ብውጥን ብመደብ ዝተታሕዘ ጉዳይዩ። እዚ ህዝቢ ከም ህዝቢ ኣምበርኪኽካ ንምግዛእ ማእከላይ ዕላማኡ ዝገበረ ድሑርን ኣዕናውን ኣረኣእያዚ ብዋሃ ፈዛሃ ከም ዘይሰርሕውን ክፍለጥ ይግባእ። ዕለታዊ ምንቅስቃስ ዜጋታት ዝቆጸጸሉ ሰንሰለት ኣለዎ። ኣብ ሓጺር ግዜ፡ ማእከላይ ግዜ፡ ነዊሕ ግዜ ከዐውቶ ዝሓዞ መደባት ኣለዎ። ነዚ ጸረ-ህዝቢ መደብዚ ብእምነትን ጥርናፊን ዘገልግሉ ኣምለኽትን ልኩማትን ኣለውዎ። ኩሉ ሃገራዊ ቁጠባዊ መትንታት ተቐጽጺሩ ስለዘለ፡ እኹል መሳሰሎታት ሓዘዩ። መን እንታይ ዓይነት መደብ ሓዘ ናበይ ይወፍር፡ ኣበይ ውዲሉ? እንታይ ኣሳሊጡ? እንታይ ኣየሳለጠን? ስለምንታይ? %ዘብል ዝቆጸጸሉ ስርዓታዊ ሰንሰለታዊ ባህሊ ኣለዎ። ብከምኡዩ እንኮ ሰባዊ ስርዓት ብህይወት ሚሊዮናት ዝጣላዕ ዘሎ።

ህዝቢ ከም ህዝቢ ኣድኪኻ ኣርዒድካ ኣምበርኪኽካ ምግዛእ ማእከላይ ዕላማኡ ዝገበረ ፖለቲካዊ ስትራቴጂ ብዝኾነ ይኹን መዕቀኒ ቅቡል ኣይኮነን። ብዘይካዞም ንሕና ንሱ፣ ዝጭርሑ ናትና ዝብልዎ ፖለቲካዊ መንነት ዘይብሎም ኣምለኽቲ፡ ኣብ ገዛእ ርእሱ ዝተኣማመን ጥዑይ ኣእምሮ ዘለዎ ሰብኣዊ ፍጡር ኣይቅበሎን። ስነ-ሓሳብ ደሞክራሲያዊ ፖለቲካዊ ምሕደራ፡ ፍሉይ ዘይ ህዝባውን ዘይደሞክራሲያውን ርእይቶ ዘለዎም ውሑዳት፡ ኣብ ትሕቲ ቅኑዕ ኣረኣእያን ውሳኔን ብዙሓት ተሓቕፎምን ተማእዚዞምን ክኸዱ ደኣምበር፡ ብዙሓት ኣብ ትሕቲ ውልቃውን ጉጅላውን ኣረኣእያን ኣሰራርሓን ርዒሞም ተንበርኪኹም ክኸዱ ኣይምህርን።

ዓለማዊ ኮነ ሰማያዊ ኣስተምህሮ፡ ንመሰልካ ንክብረትካ ንመንነትካ ተቓለስዩ ዝብል። ኣብ ትሕቲ ዘይመረጽካዮን ዘይትደልዮን ውልቀ ሰብን ጉጅለን ባርያ ኮይንካ ንበር ኣይብልን። ካብዚ ሓቅታትዚ ብምብጋስ ድማዩቲ ኣብ ዝተፈላለያ ሃገራት ዝርከቡ ውጽዓት ህዝብታት ዘካየድዎ ሓርነታዊ ምንቅስቃሳት ቅቡልን ድጉፍን ዝኸውን። ውጽዓት ህዝብታት ኤርትራ ቅድሚ 1991 ኣንጻር ግዳማዊ መግዛእቲ፡ ድሕሩኡ ድማ ኣንጻር ዘቤታዊ ጸላኢ ዘካየድዎ ገና ዘካየድዎ ዘለውን መሰረታዊ ሓርነታዊ መሰላት ምርግጋጽ ዝማእከሉ ቃልሲ ዓውን ኣካሉ ዩ።

ውጽዓት ተቓለስቲ ህዝብታት ኤርትራ ትማሊ ብግዳማዊ መግዛእቲ ተገፊዖም ምበር ኣይተምበርከኹን። ኣላሽ ኣይበሉን። ተገዲዶም ኣብ ዝተናወሐ ደማዊ ኩናት ኣትዮም። ግን ብክቡር መስዋእቶም ሃገራዊ ልዑላውነቶም ክውን ዝገበሩ ህዝብታትዮም። ሎሚውን ብፋሽሽታዊ በትሪ ጉጅለ ህግደፍ ንግረፍ ኣለና። ግን ኣላሽ ኣይበልናን። ኣይተንበርከኹናን። እምቢታ ነስምዕ ኣለና። ብዝተወደበን ዘይተወደበን ኣገባብ ንመሰል ንለውጢ ንቃለስ ኣለና።

ብኣኹባ፡ ሰሚናር፡ ሰላማዊ ሰልፊ፡ መራሽቢ ብዙሓን ኣቢልና ንፋሽሽታዊ ተግባራት ጉጅለ ህግደፍ የቃልዕ ኣለና። ንሃገራዊ ፖለቲካዊ ለውጢ ዘለና ድልየትን ድልውነትን ብምረት ንገልጽ ኣለና። እዚ ግድን ክንገብር ዘለና ስለዝኾነ ኣወንታዊዮ። ክተባብዕ ዝግበአዮ። ግን ምሉእ ኣይኮነን። ሓደ ብዙሕ ግዜ በሊዑ ዝመጽአዮ። ካልኣይ ብመንጽርቲ ኣብ ርእሲና ዝፍጸም ዘሎ ፋሽሽታዊ ዘቤታዊ ተግባር፡ ብስጡም ውደባን ግብራዊ ባህሊ ስራሕን ዝኸይድ ኣይኮነን። ሳልሳይ፡ መቐጸጺ ሰንሰለቱ ኣዝዩ ዝላሕለሐዮ። ሳልሳይ ክውንኖ ዝነበሮ ናብ ዓወት ዘብጽሕ ፖለቲካዊ ስነ-ሓሳባዊ ስትራቴጂካዊ መስመር ብከምቲ ዝድለ ኣይጨበጠን።

ብተግባር ከኣ ህዝባዊ ልኡላውነት ተሃሪሙ፡ ሃገርና ብናይ ሰብ ደርቂ ተጠቐዓ፡ ዓቕሚ ዘለዎን ዘይብሉን ትንዕ ዝብላ ዝህድዳ፡ ገዛ ምውት መሲላ ትርከብ ኣላ። እዚ ኣሰካፊ ኩነታትዚ ክዕጸፍ ኣለዎ። ከም ህዝብን ሃገርን ናብ ባህሪያዊ ቦታና ተመሊስና ተኣማሚና ንነብረሉ ጥጡሕ ባይታ ክንፈጥር ኣለና። ጸገምና ጸረ-ህዝቢ ባህሪ ህግደፍ ዝወለዶ ግጉይ ፖለቲካዊ ምሕደራ ስለዝኾነ፡ ካብ መሰረቱ ክንፍውሶ ብኩለንተናና ፖለቲካዊ ፖለቲካ ክንሸሸት ኣለና። ልምዳዊ ባህላዊ ማሕበራዊ ምትእስሳርን ፖለቲካዊ ኣረኣጺያን ክንሓዋውሶ የብልናን። ፖለቲካዊ ታሪኽና ዕድመ ዝጸገበዮ። ኣብ ኣህጉርና ኣፍሪቃ ካብቶም ቀዳሞትን ገዳይምንዮ። ኣተሓሕዛን ግን ኣይግድን። ክሳብ ሕጂ ንሰምዖን ንዕዘቦን ዘለና ብድድ ኢልካ ንዝሃረመ ይህረም ዓይነት ስምዒትካ ተራግፊሉ ምበር፡ ንግድምናና ዝገልጽ ኣይኮነን። ብኸመይ ኣገባብ ኣብቲ ዝድለ ዓወት ንምብጻሕ ከም ዝከኣል ብግቡእ ዝተገንዘብና ኣይንመስልን።

ኣብ ክንዲ ብናትና እምነት፡ ኣረኣጺያ፡ ስትራቴጂን ስልትን ንምራሕ፡ ጉጅለ ህግደፍ ብዝፍጽሞ ኢ-ሰብኣዊ ፋሽሽታዊ ተግባራት ካብ ድቃስና ንበራበር። ቅነዕ ፖለቲካዊ መስመር ብዘይወነ ግዝያዊ ረስኒ ሆ እናበልና ኣይነድምዕ ኣይነስምዕ ንኸውን ኣለና። ከም ብፖለቲካ ዝተገፋዕና ውጽዓት ተቓለስቲ መጠን፡ መዓርፎና ካበይ ናበይ፡ ፖለቲካዊ ኣንፈትና ናበይ፡ መን ጸላኢና መንከ ፋታዊና ኣነጺርና፡ ንህልዊ ጸገምና ካብ መሰረቱ ዝፈትሕ ስትራቴጂን ስልትን ቀሪጽና፡ ንዋሳኢ የለናን። ብእምነትናን ስምምዓትናን ተገዢእና ኣብ ምቅላስ ኣይበቓዕናን ኣለና። ውሑዳት ዘይኮኑ ኣብ ደምበ ደለይቲ ለውጢ ዝርከቡ ወገናት ፖለቲካዊ ኣረኣጺያኦም ብሩህ ኣይኮነን። ስጡም ውደባ የብሎምን። ሕጋዊ ተሓታትነት የብሎምን። ውድብ ሰልፊ ምንቅስቓስ ዝብል ሽፋን ይጥቀሙ። ውድባዊ ኣረኣጺያ፡ ውድባዊ ኣሰራርሓ፡ ውድባዊ ተሓታትነት፡ ህዝባዊ ወገናውነት ማእከሎም ገይሮም ክኸዱ ግን ኣይረኣዩን። ብግዝያዊ ስምዒታዊ ረስኒ ብዙሕ ክብሉ፡ ክጽሕፉ፡ ክተኣኻኸቡ ይረኣዩ። ድሕሪ ገለ ወርሓት ድማ ይቕህሙ። ካልእ ኣጀንዳ ሒዞም ከም እንደገና ኣብ መድረኽ ይቕልቀሉ። እናደገና ይካሰሱ ይብተኑ። ከም እንደገና ይተኣኻኸቡ። ርሑቕ ከይተጓዕዙ ተስፋ ቆሪጸም ሃለዎቶም የጥፍኡ። እዚ መርኣያ ብፖለቲካዊ ንቕሓትን ብቕዓትን ዘይተገርሐ ዝሩግ ኣካይዳዮ።

እንኮ ሰባዊ ስርዓት ህግደፍ ፈራሕ ጨካን ስለ ዝኾነ ኣብ መዓልታት ዘይኮነ ኣብ ሰዓታት ፍልልይ ብዙሕ ገበናዊ ተግባራት ክፍጽም ምርኣይን ምስማዕን ዝተለምደዮ። ስለምንታይሲ

ዋሕስ ናይቲ ሕግብግብ ዝብለሉ ጸረ-ህዝብን ጸረ-ደሞክራሲን ፖለቲካዊ ስልጣኑ ስነ-መገት ሓይሊ ስለዝኾነ። ባህሪ፡ አረአጳያኡ፡ ተግባሩ ንዜጋታት ምዕፋን፡ ምስቓይ፡ ምድካይ፡ ምብርካኹይ። ስለዚ ነቲ ንሱ ኣብ ልዕሌና ኣብ ልዕሊ ወገናትና ዝፍጽሞ ጭካኔ ዝመልኦ ባርባራዊ ግፍዒታት፡ ኣብ ልዕሊ መን እንታይ ተፈጸመ? መን ፈጸሚኡ? መዓስ? ኣበይ? ብግቡእ ተፈሊጥና ሰነድና ክንሕዞ ከንቃልዖ ሓደ ካብ ዘይተርፍ ዕማምናዩ።

ይኹን ግን ብስትራተጅን ስልትን ዘይምራሕ ፖለቲካ ፖለቲካ ኣይኮነን። ካብ ኣካላዊ ምትእኻኻብን ምፍንጣሕን ሓሊፉ ዘረጋግጸ ትርጉም ዘለዎ ዕላማ የብሉን። ዕለታዊ ተረኽቦታት ከም መቃለሲ ፕሮግራም ተወሲዖ ኣብኡን ኣብኡን ጥራሕ ተጸሚድካ ምስራሕ መሰረታዊ ፖለቲካዊ ጌጋ ምጻኑ ምርዳእ የድሊ። ናተይ ናትና ኢልና ንኣምነሉ ፖለቲካዊ ስነ-ሓሳባዊ መስመር ከየነጸርናን ከይወነንና፡ ብፖለቲካዊ ድሕረት እንተተመናጨትና ነምጽኦ ለውጢ የለን። ኣንጻር ግዳማዊ መግዛእቲ ኣብ ዝተኻየደ ዝተናወሐ ደማዊ ብረታዊ ቃልሲ ዝነበረ መሪር ኣደራዕ፡ ኣብኡ ዝተኸፍለ ክቡር ዋጋ፡ ዝተመዝገበ ዘነይት ኣንጻባራዊ ጀግንነትን ሓርብኻትን ደጋጊምካ ብምግላጽ ዝረጋገጸ ህዝባዊ ዓወት ከም ዘየለ ክርደኣና ይግባእ።

ንኣብነት ሃይማኖታዊ እምነትን ሃይማኖታዊ መምርሕን ከም ዘለዎ ካብ ወለዶ ናብ ወለዶ ዝወራረስዩ። ነቲ ካብ ቅድሚና ዝነበሩ ዝተቐበልናዮ ከም ዘለዎ ምትግባር ግዴታዩ። ነቲ መምርሒ ብሓድሽ ሓሳብ ከተመሓይሾ ኮነ ክትቅይር ኣይፍቀድን። ክሳብ ትኣምን ኪድ ካብ ዘይተኣምን ተመለስዩ ነገሩ። ኣብ ሕብረተ-ሰብ ዝጸንሐን ዘሎ ባህልን ልምድንውን ኣይተ መሓይሽ ኣይትቅይር ዝብል ወግዓዊ ሕጊኳ እንተዘይሃለው፡ ብወሳኒ መልክዑ ግን ነቲ ቅድሚኻ ዝጸንሐ ሱር ዝሰደደ ሕብረተ-ሰብኣዊ ባህልን ልምድን ከተመሓይሽ ክትቅይር ከቢድዩ። ብወሳኒ መልክዑ ከም ዘለዎ ተቐቢልካን ኣኸቢርና ክትከይድዩ ተጽዕኖ ዝገብር።

ስለዚ ምብኣር ሃይማኖታዊ እምነት፡ ባህልን ልምድን ብወሳኒ መልክዑ ካብ ቅድሚና ዝነበረ ወለዶ ዝተረከብናዮ ከም ዘለዎ ሒዝና ምቕጻል ስለ ዝኾነ፡ ብመንጽርቲ ካልእ ከቢድ ድኻም መጽናዕትን ምርምርን ኣይሓትትን። ባህልን ልምድን ቀዳሞት ከም ዘለዎ ሒዝካ ምኻድ ኣወንታዊዩ ጉድለት የብሉን ማለት ግን ኣይኮነን። ነቲ ዝተረከብካዮ ባህልን ልምድን ተማሂርካ፡ ተመራሚርካ ደረጃ ብደረጃ ዝመሓየሽ ከተመሓይሽ ዝቐየር ክትቅይር እንተዘይክኢልካ ኩሉ ሽነኻዊ ዕቤት ምርግጋጽ ኣይከኣልን። ኣብ ዘለኻዮ ኪድ (ጋም-ማን)ዩ ዝኸውን። ስለምንታይሲ ነቲ ካብ ቀዳሞት ዝወረሰካዮ ከም ዘለዎ ደኣኻ ትቐበሎን ተቐጽሎን ዘለኻ ምብር፡ ብሓድሽ ሓሳብ ተማዕብሎ የለኻ። ሓድሽ ማዕባሊ ሓሳብ ዘየመንጨዩ ዜጋ ወይ ሕብረተ-ሰብ ከኣ ንስነ-ፍልጠት ጓናዩ ማለትዩ። መሰረታዊ ህልዊ ፖለቲካዊ ጸገም ኤርትራ ድማ፡ ምስ ሃይማኖት፡ ባህልን ልምድን ዝመሳሰል ምጻኑዩ።

ፖለቲካዊ ደሞክራሲ ክበሃል እንከሎ፡ ምሕደራ ማለትዩ። ልምዳዊ ዘይኮነ ስነ-ፍልጠታዊ ምሕደራ። ፖለቲካዊ ደሞክራሲ ኣብ ህይወትን ቀጻልነትን ህዝብታት ዘለዎ ግደ ዓቢዩ። መሰረት ኩሉ መዳያዊ ርግኣትን ሓድነትን ህዝብታት ድማ ኣብኡዩ። ስለዚ ከኣ ሽግር ፈታሒ ዝኾነ ፖለቲካዊ ልማዳዊ ዘይኮነ፡ ስነ-ፍልጠታዊ ክኸውን ይግባእ። ኩሉ ግዜ ሓድሽ ማዕባሊ

ሐሳባት ዘመንጩ ክኸውን ኣለዎ። ሓድሽ ሐሳብ ከምጽኡ ወይ ከመንጭው ዘለዎም ከኣ ብቐንዱ ዝተማህሩ ሰባትዮም። ዝተማህሩ ሰባት ካብ ልምዳዊ ኣተሓሳስባ ወጺኦም፡ እንታይ እንተተገበርና፡ ብኸመይ ዝበለ ኣንፈት እንተተጎገዘና፡ ህዝባዊ ሃገራዊ ሰላም፣ ልዕልና ግዝኣተ ሕጊ፣ ደሞክራሲ፣ ልምዓት ነረጋግጽ ክፈላስፉ ክመራመሩ ኣለዎም። ቅድሚት ተሰሊፎም ንህዝቦም ክምህሩ ከንቅሑ ክውድቡ ኣለዎም። ሓፋሽ ኣቐዲሙ ካብ ዝፈልጦ ዝተፈለየ ሐሳባት ባህልን ኣሰራርሓ ከተኣታቱ ክጽዕሩ ኣለዎም። ደሞክራሲያውያን ምሁራትን ፖለቲከኛታትን ብተግባር ኣብ ባይታ ወሪዶም፡ ቅድሚኡ ዘይነበረ ሐሳባት ብምምጻእ መንገዲ ዓወትን ዕቤትን እነሆ ኢሎም መሪሓዊ ተራ ክጸወቱ ይግባእ። ዝሓሸ ሐሳብ ዘይቅበልን ሓድሽ ሐሳብ ዘየመንጩን ሕብረተ-ሰብ ክንዲ ዝኾነ ይወጸዕ፡ በቲ ወጽዓ ድማ የማርር፡ ለውጢ ይድለ፡ መሰረታዊ ፍታሕ ከምጽእ ኣይክእልን። ኣብ ጋም-ማንዩ ዝነበር። ጭቡጥ ኣተሃላልዋናን ኣካይዳናን ከኣ ምስክርዮ።

ብሰንኪ ጩካን እንኩ-ሰባዊ ዘቤታዊ ስርዓት፡ ከም ጥሙር ህዝቢ ንቐጽልዶ ኣይንቐጽልን ኣብ ኣሰካፊ ኩነታት ኢና ንርከብ ዘለና። እቶም ብዙሓትን ግፉዓትን ድማ በብዘለናዮ ናይ ቃንዛ ኣውያት ነስምዕ ኣለና። ካብ ፖለቲካዊ ጭቆናን ቃንዛን ዘውጸኣና ህዝባዊ ዝኾነ ፖለቲካዊ ስነ-ሐሳባዊ መስመርን ብቐዑን ውፋይን ፖለቲካዊ መሪሕነታዊ ሕቶ ግን ኣይመለስናን። ሐሳብና ስለዝተዘርገ ከመይ ከም ዝእርኩብ ዛጊት ብግቡእ ኣይተረደኣናን። ወይ ክንርዳእ ድልውነት የብልናን።

ኣብ ደምበ ደለይቲ ፍትሒ ዝስማዕ ድማጺ፡ ዝዘርጋሕ ጽሑፋት መብዛሕቲኡ ነበርና ገበርና ሕሉፍ ታሪኽ ዘዘንቱዩ። ካብ ፖለቲካዊ ስነ-ሐሳባዊ ስነ-ፍልጠታዊ መጎት ርሒቕ፡ ኣብ ተራ ጽልኢ ጥሒሉ ዝቐዘምዩ። ብድሌት ምበር ብክውንነት ኣይግዛእን። ክብሎ ዝደሊ ምበር ኣብ ከም ኤርትራ ዝበለት ሕብረ ብሄራዊት ሃገር፡ ዝነበረን ዘሎን ንቐድሚት ድማ ክኸውን ዘለዎን ህዝባዊ ደሞክራሲያዊ ፖለቲካዊ ምሕደራ፡ ብሓላፍነት ዝተገንዘበ ኣይኮነን። ኣብ ባይታ ንዘሎ ሕብረ ውድባዊ ክውንነት ተቐቢሉ ሓቢሩ ክሰርሕ ድልውነት የብሉን። ርእይቶይ እምነተይ ንዝብሎ ኣብ ድሕሪ መጋረጃ ኮይኑ ምበር፡ ህዝቢ ዘሳተፈ ቅሉዕን ደሞክራሲያውን መድረኻት ከፊቱ ክብልን ክበሃልን ንቐሓትን ድፍረትን ዘይወነ ልምዳዊ ኣካይዳዮ። ልምዳዊ ኣካይዳ ከኣ ጋማ-ማንዩ። ሓድሽ ሐሳብ ሓድሽ ኣረኣጺያ ዓጢቕካ ናብ ዝማዕበለ መድረኽ ክትሰጋገር ዘተባብዕ ኣይኮነን።

ነቲ ኣብ መራኸቢ ብዙሓን ዝበሃልን ዝዘርጋሕ ጽሑፋትን ልቢ ኢልና እንተተኸታቲልናዮን እንተተገምጊምናዮን እቲ ዝበዘሕ ኣብ ሎሚ ኮይኑ ኣብ ትማሊ ዝነበርዮ። 30 ዓመት ተዋጊእና። ኣሸሓት ሓረበኛታት ከፊልና። ብወያነ ተውሪርና። ኮሚሽን ዶብ ዝበየነልና ቁሽት ባድማ ዛጊት ኣይተረከብናን። ቅድሚ ኩሉ ዶብ ክሕንጸጽ ኣለዎ። (ድሕነትን ክብረትን ህዝቢ ኣብ ጸብጸብ ዘየእቱ ብፍላጥ ድዩ ብዘይፍላጥ ምስ ጸረ-ህዝቢ ጉጅለ ህግደፍ ዝመሳሰል ዕሸላዊ ፖለቲካዊ ኣረኣጺያዮ) ቐዋም 1997 ይተግበር። እሱራት ይፈትሑ። ደለይቲ ፍትሒ ምበር ተቐወምቲ ኣይኮናን። ጸገምና ውልቀ መላኽ ኢሳያስ ጥራሕዩ። ሓይልታት ምክልኻል

ኤርትራ ናትናዩ። ሃገራዊ ድሕነት ናትናዩ %ወዘተ ዝብል አንፈቱ ዘይፍለጥ ዝተጠናነገ ድምጽን ርእይቶን ሒዝካ አበይ ክብጻሕ? ብኸመይ ዓወት ክመጽእ? ነዚ ከም ፖለቲካዊ ፕሮግራም መምርሒኻ ብምግባር ሃገራዊ ፖለቲካዊ ለውጢ ከተምጽእ ምሕሳብ ብውሕዱ የዋህነትዩ። ጠንቂ ናይቲ ሃገራዊ ጸገም መንዩ? እቲ ሕቶኽ ናብ መን ይቐርብ አሎ ዘይምርዳእውን ሓደ ክእረም ዘለዎ መሰረታዊ ዝርገተ ፖለቲካ ዝወለዶ ጌጋዩ።

ብዝኾነ ህዝቢ ስለ ዝኾነ፡ ሃገር ስለ ዝኾነ፡ አብዚ ስልጡን ዘመን ድማ ንነብር ስለ ዘለና ካብ ገጢሙና ዘሎ መሪር ዘቤታዊ ፖለቲካዊ ጭቆና ሓራ ክንወጽእ ብዘይካ ቃልሲ ካልእ ፍታሕ የለን። ነካይዶ ቃልሲ ከኣ፡ ትርጉም ዘለዎ ካብ ባርነት ናብ ሓርነት ዘእትወና፡ አብ ድሙቕ ማህደር ታሪኽ ዘሰፍረና ቃልሲ ክኸውን አለዎ። እግርናን ዕድሜናን ንቕድሚት እናኸደ አተሓሳስባ ንድሕሪት ክኸይድ የብሉን። ዝሓለፈ ታሪኽን ተመክሮን ከም መወከሲ ወሲድና፡ ናትና አወንታዊ ታሪኽን ተመክሮን ደአ ክንስንድ አለና ምብር፡ ድሕሪት ተመሊስና አብ ታሪኽ ክነብር የብልናን። ከም ውጽዓት ደቂ ሃገር ዝተበታተነ አተሃላልዎና አላፊና ንሰርሓሉ ባይታ ክንፈጥር አለና። ከምኡ ክንገርብ ከአ ሽፍንፍን ዘይብሉ ብፕሮግራም፡ ስትራተጅን ስልትን ዝተቐርጸ ዕላማ ክህልወና አለዎ። ንሕዞ ዕላማ ህዝባውን ደሞክራሲያውን ክኸውን ይኸእል ዘይክኸውን ይኸእልን። ቅኑዕ ድዩ አይቅኑዑን ህዝቢ ክነፍዩ ንህዝቢ ንግደፈሉ። ግን ብሩህ ንጹር ክኸውን አለዎ። ኩሉ ግዜ ግዜ ሓድሽ ሓሳባት አመንጨውትን ምስ ሓድሽ ሓሳብ ሰጎምትን ክንኸውን አለና።

ብፕሮግራም ደረጃ አነ ህዝባዊ ደሞክራሲያዊ መስመር ንምዕዋትዩ ዝቃለስ ዘለኹ። ማሕበራዊ መሰረት ከአ እከለን እንከለንዮም። አነ ሊቭራላዊ ስርዓት ንምንጋስዩ ዝቃለስ ዘለኹ። አነ ሶሻል ደሞክራሲ አብ ኤርትራ ንምንጋስዩ ዝቃለስ ዘለኹ። አነ ስሩት ባህላዊ ክብርታት ኤርትራ ንምዕቃብዩ ዕላማይ %ወዘተን ካልእ ስነ-ሓሳብ ሒዝና ብወግዒ ክንዋሳእ አለና። ስለምንታይሲ ህዝቢ ካብ ከምዚ ዝበለ ደርባዊ ወገንነቱ ዘነጸረ ፖለቲካዊ መስመርዩ ዝመሃር። መሪጹ አብ ዝምእመኦ ዝግስል። ከምኡ ምስ ዝግበር ድማዩ ጉጅለ ህግደፍ ክውገድ፡ ስቓይና ድማ ክሓጽር ዝኸእል። ሓድሽ ሓሳብ አብዘይብሉ፡ በረኣእያ ብመስመር አብዘይትካትዓሉ፡ አካላዊ ሓድነት ግን ወጊድ ክበሃል አለዎ። ስለዚ አካላዊ ምትእኽኻብ ወጊድ ኢልና፡ ሓድሽ ሓሳብ ነመንጨ። ብሓሳብ ንካታዕ፡ አብ ሓሳብ ንወደብ።

ካብ ዛራ ማና

15-04-2020